

استحسان بحیثیت ماخذ فقہ اسلامی

شفقت حسین خادم - ایم اے شعبہ علوم اسلامی - یونیورسٹی آف کراچی

مستقل ماخذ فقہ، قرآن، سنت، اجماع اور قیاس، جن پر ائمہ اربعہ کا اتفاق ہے۔ علاوہ انہیں فقہ کے کچھ غیر مستقل ماخذ بھی ہیں، جن میں احناف کے نزدیک سب سے اہم "استحسان" ہے فقہاء کی اصطلاح میں مسئلے کے دو پہلوؤں میں ایک کو کسی معقول دلیل کی بنا پر ترجیح دینے کا نام استحسان ہے۔ امام ابوحنیفہؒ، امام مالکؒ اور امام احمد بن حنبلؒ استحسان کے قائل ہیں۔ اور اسے اثباتِ حکم کے لیے حجت شرعیہ سمجھتے ہیں بلکہ امام مالکؒ سے تو یہاں تک منقول ہے کہ "الاستحسان تسعة اعشار العلم" (الاختصاص ج ۲ ص ۱۱۸) جب کہ صفی الدین بغدادی حنبلی لکھتے ہیں "قال القاضي الاستحسان مذهب احمد" (قواعد الاصول صفحہ ۱۱۱) جب کہ امام شافعیؒ اس کے قائل نہیں۔ (آمدی جلد ۳ ص ۱۳۱)

لغوی مفہوم | استحسان کے لغوی معنی کسی امر یا شے کا مستحسن سمجھنا ہے "عد المثلی حسنا"

ملاحظہ ہو تلویح جلد ۲ ص ۸۱ و دائرہ معارف اسلامیہ جلد ۲ ص ۵۶۷۔

انگریزی میں اسے (JURISTIC EQUITY) کہتے ہیں۔

اصطلاحی مفہوم | استحسان کے مفہوم کی تشریح میں خاصا اختلاف ہے۔ بعض علماء نے اس کے لفظی

مفہوم سے ہی اصطلاحی مفہوم وضع کیا ہے، چنانچہ امام ابن حزم اپنی کتاب "الاحکام" میں لکھتے ہیں: "استحسان وہ ہے نفس جس کی خواہش اور موافقت کرے خواہ وہ صحیح ہو یا غلط، یعنی خواہش کے مطابق کسی دلیل کے بغیر کسی چیز کو حدانِ دھرم کر لیا جائے۔ تقریباً یہی مفہوم شافعی علماء نے سمجھا ہے

چنانچہ امام شافعیؒ نے اپنے رسالہ ”اصولیین“ میں اور اپنی کتاب ”الام“ کے ساتویں حصے میں تفصیل کے ساتھ اس کی تردید کی ہے اور اسے معتبر شرعی اصول سے خارج کیا ہے فرماتے ہیں: ”وہ شخص جو حاکم یا مفتی بننے کی صلاحیت رکھتا ہو تو اس کے لیے یہی مناسب ہے کہ وہ کتاب و سنت یا اہل علم کے متفقہ احکام کے مطابق فیصلہ کرے یا ان میں سے کسی ایک اصول پر قیاس کرے لیکن اس کے لیے جائز نہیں ہے کہ وہ استحسان کے اصول کے مطابق کوئی فیصلہ یا فتویٰ دے۔“ آگے چل کر فرماتے ہیں:

”جو کوئی مستند نص شرعی یا قیاس کے بغیر حکم یا فتویٰ دے تو اس کا مطدب یہی ہو گا کہ وہ کتاب و سنت کے خلاف اپنی خواہش کے مطابق فیصلہ کرتا ہے۔“

یہ قول بھی امام شافعیؒ کی طرف منسوب ہے ”جو استحسان کے مطابق حکم سے وہ نئی شریعت نکالتا ہے۔ اس کا مفہوم یہ ہے کہ وہ اسلامی شریعت کے خلاف اپنی طرف سے نئی شریعت قائم کرتا ہے۔“ ایک دوسری روایت میں امام شافعیؒ نے یہ فرمایا ہے ”استحسان کے مطابق فتویٰ دینا باطل ہے۔“ اسی وجہ سے متکلمین کے علمائے اصول نے استحسان کی تردید کی ہے اور اسے غیر معتبر اور بے بنیاد دلائل میں شمار کیا ہے جس پر استنباط احکام کے لیے اعتماد نہیں کیا جاسکتا ہے۔ کیونکہ وہ اسے بے دلیل حکم سمجھتے ہیں۔ ان ہی میں سے ایک عالم نے کہا ہے ”یہ ایسی دلیل ہے جو مجتہدین کی ذات کو داغدار کر دیتی ہے۔ اور اس کے لیے اس کی توضیح اور توجیہ کرنا مشکل ہو جاتا ہے۔ ملاحظہ ہو (تاریخ تشریح الاسلامی از شیخ حفصی بک ص ۲۱۴-۲۱۵)“

تعریف اسلامی فقہ کی ایک اصطلاح جسے مسلک حنفی میں بتقابلہ قیاس علی، قیاس حنفی پر معمول کیا جاتا ہے اور جس کی حیثیت ایک ایسی دلیل کی ہے جو مجتہد کے قلب پر تو نقش ہوتی ہے لیکن لفظوں میں اسے بیان نہیں کیا جاسکتا بوجہ ہذا اصولیین نے استحسان کی تعریف مختلف انداز سے کی ہے۔ چند تعریفات حسب ذیل ہیں:-

۱۔ صدر الشریعہ نے استحسان کی یہ تعریف کی ہے۔ ”هو دلیل یقابل القیاس الجلی تنقیحاً“^(۸۱)

۲۔ سرخص نے یہ تعریف کی ہے۔ ”هو ترک القیاس والاخذ بما هو اوفق للناس“

”فلسفہ شریعت اسلام ص ۱۳۶“

۳۔ آدمی نے یہ تعریف کی ہے۔ ”انہ عبارة من العدول عن موجب قیاس و قیاس“

اقوی منه“ (الاحکام جلد ۳ ص ۱۳۴)

۴ — کشف بزوری میں یہ تعریف درج ہے ”الاستحسان هو القیاس الخفی“ (جلد ۳ ص ۱۳۴)

۵ — ارشاد الغفرل میں یہ تعریف مرقوم ہے ”هو العدول عن حکم الدلیل الی

العادة لمصلحة الناس“ (ص ۲۴۰)

۶ — مرغسی نے ایک تعریف یہ لکھی ہے ”الاستحسان طلب السهولة فی الاحکام

فیما ینتلی فیہ الخاص والعام“ (المبسوط ج ۱۰ ص ۱۴۵)

۷ — ابن الالباری نے یہ تعریف لکھی ہے ”هو استعمال المصلحة جزئیة فی مقابل

قیاس کلی“ (الرضیفة از ابو زہرہ عاصیہ ۳۲۳) یہ تعریف مالکی مذہب کے مطابق ہے۔

۸ — ابن عربی نے یہ تعریف کی ہے ”الاستحسان ایثار ترک مقتضی الدلیل علی

طریق الاستثناء والتزخص لمعارضنة ما یعارض به فی بعض مقتضاتہ“

(حوالہ پیرانبر، یہ بھی مالکی مسلک کے مطابق ہے۔)

۹ — قواعد الاصول صفحہ ۱۱۹ پر مسلک احمد بن حنبل کے مطابق یہ تعریف درج ہے ”هو

ان یتروک حکما الی حکم هو اولیٰ منه“

۱۰ — ایک تعریف یہ ہے ”العدول فی مسئلت عن مثل ما حکم بہ فی نظائرہا

الی خلافہ بوجہ هو اقویٰ (منہاج الاصول)

قرآن میں اشارتہ استحسان | قرآن کریم میں مندرجہ ذیل آیات استحسان کی طرف اشارہ کرتی ہیں یا کہ ان سے

استحسان کا اثبات کیا جاتا ہے۔

۱ — قَبَشْرَ عِبَادِ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ - (الزمر ۱۸)

”میرے ان بندوں کو خوشخبری دے دیجیے کہ وہ جو بات سنتے ہیں، ان میں ”احسن“

کا اتباع کرتے ہیں۔“

۲ — وَأْمُرْ قَوْمَكَ يَا أُخْدُ وَيَا حَسَنَهَا (الاعراف ۱۴۵)

”اپنی قوم کو حکم دے دیجیے کہ وہ احسن احکام کو اختیار کریں۔“

استحسان کی ضرورت کے بارے میں مندرجہ ذیل آیات خصوصاً اہمیت رکھتی ہیں:-

۱۔ مَا جَعَلَ عَلَيْكُمْ فِي الدِّينِ مِنْ حَرَجٍ (الحج-۷۸)

”اللہ تعالیٰ نے دین میں تمہارے اوپر کوئی تنگی نہیں کی ہے۔“

۲۔ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ (البقرہ-۱۸۲)

”اللہ تمہارے ساتھ آسانی چاہتا ہے۔ مشکل میں ڈالنا نہیں چاہتا۔“

۳۔ لَا يُكَلِّفُ اللَّهُ نَفْسًا إِلَّا وُسْعَهَا (البقرہ-۲۸۶)

”اللہ تعالیٰ کسی کو اس کی وسعت اور برداشت سے زیادہ تکلیف نہیں دیتا۔“

احادیث و آثار میں اشارہ استحسان | استحسان کے جواز کے ثبوت کے لیے عبداللہ بن مسعود سے مروی

یہ روایت پیش کی جاتی ہے ”ما ساء المسلمون حسنا فهو عند الله حسن۔ یعنی جسے مسلمان اچھا سمجھیں وہ اللہ کے نزدیک بھی اچھا ہے“ لیکن کہا گیا ہے کہ یہ حدیث نہیں بلکہ ابن مسعود کا قول ہے۔

صحابہؓ کے طرز عمل میں استحسان کا ثبوت میراث کا مسئلہ ہے۔ ہوا یہ محضاً کہ ایک عورت کا انتقال ہوا اور اس کے ورثہ میں شوہر، والدہ، دو سگے بھائی اور دو اخیانی (ماں شریک) بھائی تھے۔ علم میراث کے قاعدے کے مطابق سگے بھائی عصبیات میں شمار ہوتے ہیں اور اخیانی بھائی اصحاب فروض میں شامل ہیں، اصحاب فروض وہ ہیں جن کے حصے وحی الہی نے مقرر کر دیئے ہیں اور عصبیات وہ ہیں جن کے حصے متعین نہیں ہیں۔ صورت مذکورہ بالا میں شوہر کو نصف، والدہ کو چھٹا حصہ اور اخیانی بھائیوں کو تہائی حصہ ملے گا۔ قیاسی قاعدے کے مطابق اس تقسیم کے بعد کچھ نہیں بچتا ہے کہ سگے بھائیوں کو دیا جائے۔ اس بنا پر وہ محروم ہو جائیں گے اور اخیانی بھائی اپنا حصہ لے لیں گے۔

ظاہر ہے کہ اس تقسیم سے سگے بھائیوں کا نقصان ہے۔ حالانکہ میت سے ان کا ناطہ اخیانی بھائیوں کی نسبت ڈگنا ہے۔ حضرت عمر رضی اللہ عنہ کے سامنے یہ مقدمہ پیش ہوا تو پہلے تو آپ نے قیاسی فیصلہ فرما دیا جب عینی (سگے) بھائیوں نے ترکہ ہاتھ سے جانا دیکھا تو حضرت عمر سے کہا ”پٹائیے ہمارے باپ کو اور سمجھ لیجیے ہمارا باپ کوئی گدھا تھا۔ لیکن کیا یہ واقعہ نہیں کہ ہم چاروں ایک ہی ماں کی اولاد ہیں؟ یرش کر عمر نے اپنی سابقہ رائے سے رجوع فرمایا لیا اور

اخبانی چاروں مجاہدوں کو شلٹ میں شریک قرار دینے کا فیصلہ کر لیا۔ (ملاحظہ ہو فقہ اسلامی کا پس منظر ص ۲۲۰، چراغ راہ ص ۲۷)۔

اسی طرح پوتے کی میراث کا مسئلہ ہے جب دادا کی حیات میں باپ کا انتقال ہو جائے اور باپ کے پاس کوئی مال نہ ہو تو صورت مذکورہ میں پوتے کو میراث نہ ملے گی، کیونکہ بیٹے کی موجودگی میں پوتا محروم ہو جاتا ہے۔

استحسان اور قییم اصول قانون | جن حالات اور ضروریات کے پیش نظر فقہاء نے استحسان کا اصول وضع کیا ہے۔ تقریباً ان ہی ضروریات کے پیش نظر اس سے مشابہ ایک اصول کا پتہ قییم اصول ہائے قوانین میں بھی ملتا ہے۔ یونانیوں میں اسے "EPIEIKEIA" اور رومیوں میں (AEQUITA) کے ناموں سے موسوم کیا جاتا تھا۔ جدید قانون میں اس کو "EQUITY" سے موسوم کیا جاتا ہے۔ اس اصول کے متعلق ارسطو نے کہا ہے کہ "ملکی قانون میں جہاں کہیں عمومیت کی وجہ سے نقص ہو تو اس اصول کے ذریعے اس کی اصلاح کی جاتی ہے"۔ سسرو نے اپنی تصانیف میں متعدد مقامات پر قانون اور نصفت کا فرق واضح کیا ہے اور نصفت کو قانون کی سختی میں اعتدال پیدا کرنے والا بتایا ہے، کہا جاتا ہے کہ اس اصول کی ابتدا روم میں غیر ملکیوں کے حقوق و فرائض کی حفاظت اور بین الاقوامی امور کے تصفیے اور قومی تجارت کے ضوابط کی توضیح کے لیے ہوئی تھی۔ کیونکہ اس زمانے میں نہایت دشوار تھا کہ کوئی قوم دوسری قوم کے رسم و رواج اور قانون کو قبول کر لیتی۔ اس لیے رومی مقننین نے چند ایسے اصول مقرر کیے جن کے تحت باہمی معاملات کا تصفیہ حالات و مقامات کے لحاظ سے وہ کرتے تھے۔

ملکی قانون میں چونکہ عام اصول بیان کیے جاتے ہیں۔ اور منفرد مقامات کے مخصوص حالات کا لحاظ نہیں کیا جاتا ہے اس لیے قانون کی عمومیت کے سبب اکثر مقامات فیصل کرتے وقت لوگوں کے حق میں نا انصافی ہوتی ہے اور کبھی قانون نافذ کرتے وقت بعض گوشے مقننین کی نظروں سے اوجھل ہو جاتے ہیں۔ جن کی بنا پر دوسرا فریق موزوں چارہ کار اختیار نہیں کر پاتا ہے اور نقصان اٹھاتا ہے۔ ایسی جملہ ضروریات میں جب کہ قانون نے دادخواہوں کی ضروریات کے موافق دادرسی اور چارہ کار عطا کرنے سے انماض برتا ہے، عدالتوں کو قانون کی حدود سے (باقی دیکھیں صفحہ ۱۵۱)

بقیہ استحسان بحیثیت ما خیر فقہ اسلامی

تجاوز کرنے کی ضرورت ہوتی ہے اور قدرتی انصاف کے مطابق فیصلہ کرنا پڑتا ہے۔

قدیم مذہبی قاضیوں نے اکثر بنیادی اصول مذہبی قانون سے اخذ کیے ہیں۔ بعد کے مذہبی چانسنوں (قاضیوں) نے اکثر قانونِ روما سے کام لیا ہے، جس کے قواعد مذہبی قوانین کی نسبت دنیاوی تنازعات کے سلسلے میں زیادہ کارآمد تھے۔

عنوان بالا کا حاصل کلام یہ ہے کہ قدرتی ضروریات اور ملکی مصالح کے پیش نظر قدیم قانون میں نصفت کی تجویز پر عمل کیا گیا تھا۔ استحسان کی تجویز بھی بڑی حد تک ان ہی مصالح اور ضروریات کے پیش نظر عمل میں لائی گئی ہے۔

(باقی)

فقہ الزکاة (مجلد) از یوسف القرضاوی حصہ اول و دوم - ۵۰ روپے سوم و چہارم - ۶۰ روپے

سفر شوق فرید احمد پراچہ - ۱۵ روپے

انسانی زندگی میں جمود و ارتقاء محمد قطب - ۲۵ روپے

المیڈس پبلی کیشنز - ۲۳ - راحت مارکیٹ اردو بازار لاہور